

Sikeigna Na Letasi Nigna Jon

Na Titiono Eigna Na Letasi Iaani

Imanea ke risoa na letasi iaani ke boi vele aua na ahagna, keana mara puhidia na komi tinoni kiloau i hau kena velea a Jon, na mane vaovarongo nigna a Jisas, ke risoa. Imanea ke risoa mua na Rorongo ke Toke nigna Jon ma na buka Tate Au.

Jon ke risoa na letasi iaani tadia na komi tinoni kiloau eigna ke magnahaghinira kedana talu mono haidu toetoke duagna a God ma a Dathegna, Jisas Krai. Jon ke velera gi kedana magnahaghinia na eiagna iangeni, imarea kedana leghua na komi vetula nigna a God mena veidothovighi.

Jon ke magnahaghinira mua na komi tinoni kiloau eigna kedana boi leghua na komi velepuhi piapilau. Kekeha mara na velepuhi piapilau kena voututunia na komi fata kati tangomana na tangoliagna kori maramagna ke dika. Ma na vunegna iangeni imarea kena velea a Jisas boi na pukuni tinoni kori tono ke vaghagna na tonoda igita. Kori letasi iaani a Jon ke velea na komi velepuhi piapilau vaghagna iangeni ke tangomana na vadiadikalagna nidia na voututuni arahai kena leghura. Mi manea ke tateli aua toetoke a Jisas ke havi mai kori maramagna kori tonogna na tinoni.

Na komi fata ke nagho kori letasi iaani:

God ke raraha mi ighita katida leghua na
 puhigna a Krai (1:1-2:29)
 Na puhida ke tateli aua ighita ara dathegna a
 God ba ara dathegna a Satan (3:1-24)
 Na puhi bali ghithathara mara na velepuhi
 piapilau (4:1-6)
 Na dotho ke mai tagna a God (4:7-21)
 Jisas na hangana bali hatia na havi ke teo na
 govugna (5:1-21)

*A Jisas Na Haghore Ke Tatelia Aua Na Havi Ke
 Tutuni*

¹ Inau ku risoa atu itamiu eigna na Haghore ke
 hera na komi tinoni na havi ke tutuni. Imanea
 ke kidi mono ghohi kori turughugna na komi
 fata gougovu. Keana ikeagaieni, ighami kiti
 rongovia miti dorovia kori matamami miti tan-
 golia imanea kori limamami. ² A God ke tatelia
 imanea ke hera na komi tinoni na havi ke tutuni.
 Ighami kiti dorovia kori matamami miti titionoa
 na hava ke tutuni eigna imanea. Ighami kiti
 titionoa imanea keda talu mono hahali, mi kori
 turughugna mai imanea ke mono duagna a God
 a Mama, kari ikeagaieni a God ke tatelia imanea
 vanighami. ³ Ighami kiti titionoa vanighamu na
 mane kiti dorovia miti rongovia eigna ighamu
 kotida sikei duamami. Mi ighita gougovu kati
 sikei duadia a Tamada ma Jisas Krai a Dathegna.
⁴ Inau ku risoa na letasi iaani vanighamu eigna
 katida pukuni totogo.

God Ke Talutavogha Na Paluhada

⁵ God ke raraha puala me teo sa puni itagna.
 Na rorongongoni kiti rongovia tagna a Krai

miti titionoa vanighamu ikeagaieni. ⁶ Gi katida velea ighita kati mono duagna a God, keana ighita kati talu mono mua kori puni, ighita kati piapilau vamua mati boi leghua na haghoregna a God ke tutuni. ⁷ Gi katida mono kori raraha vaghagna a God ke mono kori raraha, na nida na mono haidu ke toke. Ma na ghaughabuagna a Jisas, a Dathegna a God, ke vararahaghita tagna na komi koakoa.

⁸ Gi ighita katida velea ighita kati bosu eia na komi fata ke dika, ighita kati pilaunighita gheheda ma na tutuni ke boi mono itada. ⁹ Keana, gi katida titiono aua na komi paluhada tagna a God, imanea keda talutavogha na paluhada, mi manea keda vararahaghita tagna na komi fata ke dika kati eia. Imanea keda eia iangeni eigna ke eia hahalia na hava ke taluhaghorea ghohi me eia na komi fata ke jino. ¹⁰ Gi katida velea kati boi koakoa, ighita kati velea a God ke piapilau eigna a God ke velea ighita gougovu kati koakoa. Gi katida velea iangeni, nigna na haghore a God e boi mono kori havida.

2

Krais Ke Hati Aua Na Paluhada

¹ Ara dathegu, inau ku risoa vanighamu na letasi iaani eigna kotida saghoi eia na komi fata ke dika. Keana, gi ahai itada keda eia na fata ke dika, na tinoni bali hathea e mono ghohi. Na tinoni iaani keda kaea a God a Tamada eigna keda talutavogha na paluhagna. Ma na tinoni iaani a Jisas Krais hiri, imanea ke pukuni jino kori matagna a God. ² A Jisas Krais ke thehe eida

ighita vaghagna na havughaghi bali hati aura na komi paluhada. Boi na komi paluhada vamua, keana na paluhadia na komi tinoni gougovu kori maramagna.

³ Ighita kati adoa ghohi ighita kati pukuni adoa a God kori vido kati leghua nigna na komi vetula.

⁴ Gi ahai keda velea, "Inau ku adoa ghohi a God," keana ke boi leghua nigna na komi vetula, imanea ke piapilau ma na tutuni ke bosu mono itagna. ⁵ Gi ahai ke leghua na haghoregna a God, imanea ke pukuni dothovia a God. Na hava ke tateli aua gi ighita kati mono duagna a God iaani:

⁶ Gi ahai keda velea imanea nigna a God, imanea keda leghua na puhigna a Jisas.

Na Vetula Mathangani

⁷ Ara kulagu, boi na vetula mathangani ku risoa atua itamiu, keana na vetula haulaghi koti adoa ghohi kori vido ighamu koti turughu leghua a Jisas Krai. Na vetula koti rongovia ghohi ke vaghagna iaani: Gi ighamu kotida veidothovighi.

⁸ Keana na vetula iaani ke vaghagna na vetula mathangani ikeagaieni, eigna a Krai ke tatelia vanighita na pukuni puhi bali dothovira na komi tinoni. Ma na puhi veidothovighi koti eia ke tateli aua mua na vetula iaani ke vaghagna na vetula mathangani. Kori vido kati veidothovighi, na komi puhi ke dika ke taveti au itada ma na puhi ke toke nigna a Krai ke tate au mai kori havida.

⁹ Gi ahai keda velea ke mono kori rarahagna a God, keana imanea ke thevuioka tagna na tinoni kiloau, imanea ke talu mono mua kori puni.

¹⁰ Ma ahai keda dothovira na komi tinoni kiloau, imanea ke pukuni mono kori rarahagna a God, meke teo sa fata kori havigna keda vajefea kori koakoa. ¹¹ Keana ahai ke thevuioka tagna na tinoni kiloau, imanea ke mono kori puni. Imanea ke taetaveti kori puni me bosu adoa na hangana ke leghua eigna na puni ke vapunia na matagna.

¹²⁻¹⁴ Inau ku risoa atu itamiau ighamu komi gari, eigna a God ke talutavogha ghohi na paluhamiau eigna a Jisas ke thehe eida ighita. Moti adoa a God a Mama.

Inau ku risoa atua itamiau ighamu komi tinoni puhi, eigna koti adoa ghohi a Jisas, imanea ke kidi mono ghohi gi vavuha mai na maramagna.

Inau ku risoa atu itamiau ighamu komi tinoni mathangani, eigna nimiau na vaututuni ke heta ma na haghoregna a God ke mono itamiau moti talu horua ghohi a Satan kori havimiau.

¹⁵ Oti saghoi dothovira na komi puhi ke dika kori maramagna iaani. Gi kotida dothovira na komi puhi ke dika, ighamu koti boi dothovia a God a Mama. ¹⁶ Na komi puhi ke dika kori maramagna ke bosu mai tagna a God, keana tadia na komi tinoni. Iraani na komi puhi ke dika: Na leghuagna na komi fata ke magnahaghinia na tono, ma na magnahaghiniagna na komi fata kati reghia, ma na tautalunaghoagna na komi fata kati tonogna. ¹⁷ Na maramagna ma na komi fata ke dika iraani keda govu. Keana, arahai kena leghua na nigna vanohehe a God, imarea kedana hatia na havi ke teo na govugna.

Na Thevuioka Na Nigna A Jisas Krai

¹⁸ Ara dathegu, na vagovui dani ke gharani mai ghohi. Ighamu koti rongovia ghohi, na Thevuioka na nigna a Krai keda mai kori vido iangeni. Mi ikeagaieni ighamu koti adoa sethe na tinoni kena thevuioka tagna a Krai kena mai ghohi. Na vunegna iaani, ighita kati adoa na vagovui dani ke gharani mai ghohi. ¹⁹ Na komi tinoni irangeni kena thevuioka tagna a Krai, i hau imarea kena tarai duada ighita kati voututuni. Keana imarea kena taveti sanighita ghohi eigna imarea kena bosu pukuni na nida ighita. Gi kedana pukuni voututuni, imarea kedana talu mono duada. Mati adoa imarea kena bosu pukuni voututunia a Krai.

²⁰ Keana ighamu koti pukuni voututuni, a God ke heghamu na Tarunga ke Tabu, moti adoa na komi fata ke tutuni. ²¹ Inau ku risoa atua na letasi itamiu, bosu eigna ighamu koti bosu adoa na komi fata ke tutuni, kari eigna ighamu koti adoa ghohi. Moti adoa e teo sa velepuhi piapilau keda au mai kori tutuni. ²² Ahai na tinoni piapilau na? Na tinoni ke vele a Jisas ke bosu a Vahavi. Imanea na thevuioka nigna a Krai eigna ke siriuhaghinia a God ma a Dathegna. ²³ Ahai ke siriuhaghinia na Dathe, imanea ke siriuhaghinia na Mama. Ma ahai ke vele aua ke voututunia na Dathe, imanea ke mono duagna na Mama.

²⁴ Na komi fata koti rongovira kori vido koti turughu leghua a Krai, oti saghoi soto na voututuniagna. Gi kotida eia iangeni, ighamu kotida mono duagna na Dathe ma a Mama leuleghu maghavu. ²⁵ Ma na Dathe ke taluhaghorea vanighita na hatiagna na havi ke teo na govugna.

²⁶ Inau ku risoa atua itamiu na komi fata iraani eigna kotida reireghi toke ghamu itadia na komi tinoni kena magnahaghinia na pilaunighamugna kori nidia na velepuhi piapilau. ²⁷ Keana a Krai ke heghamu ghohi na Tarunga ke Tabu, mi manea ke talu mono mua itamiu. E toke vamua gi keda boi velepuhighamu sa tinoni na hava ke tutuni, eigna na Tarunga ke Tabu ke velepuhighamu na komi fata. Ma na komi fata ke velepuhighamu, boi na komi fata piapilau keana na komi fata ke tutuni. Ighamu kotida talu mono duagna a Krai vaghagna na Tarunga ke Tabu ke velepuhighamu.

²⁸ Hii, ara dathegu, oti mono haidu toetoke duagna a Krai eigna katida bosu mataghu ba bosu maomamo na reghiagna kori vido imanea keda tabiru mai. ²⁹ Ighamu koti adoa ghohi na puhigna a Krai ke jino, moti adoa mua na komi tinoni ke jino na puhidia, imarea hiri, ara dathegna a God.

3

Ighita Ara Dathegna A God

¹ Oti toatogha moti reghia na dotho nigna a God a Mama vanighita ke hutu puala! Eigna imanea ke kiloghita ara dathegna me tutuni ighita ara dathegna! Sethe na tinoni kori mara-magna ena bosu adoa gi ighita ara dathegna a God eigna imarea kena bosu adoa a God. ² Ara kulagu, ikeagaieni ighita kati adoa ighita ara dathegna a God. Ighita kati bosu adoa mua katida vaghagna na hava ivughei valiha, keana ighita kati adoa ghohi, kori vido a God keda tabiru

mai kori maramagna, ighita katida dorovia na pukuni dodorogna, mi ighita katida vaghagna imanea. ³ Gi arahai kena vaututunia kedana vaghagna a Lod, imarea kedana leghua na puhi ke jino vaghagna a Krai ke leghua na puhi ke jino.

⁴ Na komi koakoa kena sokara pungusia nigna na vetula a God. Na vunegna iaani, arahai kena eia na koakoa, imarea kena sokara pungusia na vetula nigna a God. ⁵ Ighamu koti adoa ghohi a Jisas Krai ke teo sa paluhagna, mi manea ke mai bali hati aua na paluhada. ⁶ Teo ahai ke mono duagna a Krai keda eia hahalia na koakoa. Keana ahai ke eia hahalia na koakoa, imanea ke boi adoa a Krai kori havigna.

⁷ Ara dathegu, oti saghoi lubatia sa tinoni gi keda pilaunighamu eigna iaani: Aarahai kena eia na fata ke jino, imarea kena jino kori matagna a God vaghagna a Krai ke jino. ⁸ Keana, arahai kena eia hahalia na koakoa, imarea na komi tinoni nigna a Satan. Imarea kena vaghagna a Satan eigna imanea ke eia na komi fata ke dika kori turughugna me jufu ikeagaieni. A Dathegna a God ke mai bali diadikala na komi fata a Satan ke eia. ⁹ Ma ara dathegna a God kena boi eia hahalia na koakoa, eigna na puhigna a God ke mono kori havidia. Imarea kena boi tangomana nidia na talu eiagna na koakoa, eigna a God hiri a Tamadia. ¹⁰ Na hava ke tateli aua arahai kena ara dathegna a God ma arahai kena ara dathegna a Satan iaani: Aarahai kena boi eia na komi fata ke jino ma arahai kena boi dothovira na komi tinoni kiloau, imarea kena boi ara dathegna a

God.

Oti Veidothovighi

¹¹ Turughu mai kori vido koti turughu na leghuagna a Kraiss me jufu ikeagaieni, God ke veleghita gi katida veidothovighi. ¹² Ati saghoi vaghagna a Kein. Imanea nigna na tinoni a Satan me vathehea Abel a tahigna. Ehava gi a Kein ke vathehea imanea? Na vunegna na komi fata ke eia a Kein ke bosu jino, keana na komi fata ke eia a Abel ke jino. Ma Kein ke thevuioka tagna Abel me vathehea. ¹³ Ara kulagu kiloau, oti saghoi nia vere kori vido na komi tinoni koakoa kori maramagna iaani kedana thevuioka itamiu.

¹⁴ Gi ighita katida dothovira na komi tinoni kiloau, ighita kati adoa kati mamaluha ghohi tagna na mana nigna na thehe mati hatia ghohi na havi ke teo na govugna. Ma ahai ke bosu dothovira na komi tinoni kiloau, imanea ke talu mono mua saragna na managna na thehe. ¹⁵ Ma ahai ke thevuioka tagna na tinoni kiloau, imanea ke vaghagna na mane thabupolo. Ighita kati adoa na havi ke teo na govugna ke boi mono itagna na mane thabupolo. ¹⁶ Kori vido a Jisas ke thehe eida ighita, imanea ke tatelia vanighita na puhi bali pukuni dothovira na komi tinoni. Na vunegna iaani, ighita katida sasaa na thehe eidia na komi tinoni kiloau. ¹⁷ Ahai ke mono nigna na komi fata nabagna imanea keda mono toke, keana imanea ke boi hathea na tinoni kuma, na dotho nigna a God ke boi mono kori havigna. ¹⁸ Ara dathegu, nida na dotho keda bosu na fata kati haghore vamua, keana ighita katida tateli

aua nida na dotho ke tutuni kori hatheragna na komi tinoni. ¹⁹ Kori vido ighita kati dothovira na komi tinoni, ighita kati adoa ghohi ighita kati leghua na puhi ke tutuni. Gi ighita katida dothovira na komi tinoni, na soleana keda mono kori ghaghanada kori vido kati tarai tagna a God. ²⁰ Toke na ghaghanada keda velea ighita na komi tinoni koakoa, ighita katida mono kori soleana eigna na ghaghanagna a God ke hutu vano tagna na ghaghanada. Mi imanea ke adoa na komi fata gougovu kati eia.

²¹ Na vunegna iangeni ara kulagu, kori vido ighita kati adoa kori ghaghanada kati boi eia hahalia na koakoa, ighita katida bosu mataghu kori vido kati tarai tagna a God. ²² A God keda heghita na komi fata kati kaea eigna kati leghua imanea mati eia na komi fata ke vatotogo. ²³ Iraani na komi fata a God ke velegghita bali eia: Ighita katida vaututunia a Jisas Krai a Dathegna, mati veidothovighi vaghagna a Jisas ke velegghita ghohi. ²⁴ Ahai ke leghua na komi vetula nigna a God, imanea ke mono haidu toetoke duagna a God ma a God ke mono haidu toetoke duagna imanea. Mi ighita kati adoa a God ke pukuni mono haidu toetoke duada eigna na Tarunga ke Tabu a God ke heghita ke mono ikorada.

4

Na Puhi Bali Ghithathara Mara Na Velepui Piapilau

¹ Ara kulagu, sethe mara na velepuhi piapilau kena taveti au ghohi kori maramagna. Na

vunegna iangeni, saghoi vaututunia sa tinoni ke veleghamu na Tarunga ke Tabu ke mono itagna. Keana, oti kidi dodoro toetoke tadia na komi fata ke velea eigna kotida adoa gi na Tarunga ke Tabu ke mono itagna ba teo. ² Na puhi eigna katida adoa na Tarunga ke Tabu ke mono itagna ba teo iaani: Gi ahai ke vele aua a Jisas Krai ke havi mai kori tonovaghada ighita, na Tarunga ke Tabu ke mono itagna. ³ Gi ahai ke boi vaututunia iaani, na Tarunga ke Tabu ke boi mono itagna. Na tarunga ke mono itagna ke mai tagna na Thevuioka nigna a Jisas Krai. Mi ighamu koti rongovia ghohi na Thevuioka na nigna Jisas Krai keda mai, mi ikeagaieni imanea ke mai ghohi kori maramagna.

⁴ Ara dathegu, ighamu na tinoni nigna a God moti siriuhaghinia ghohi na komi velepuhi nidia mara velepuhi piapilau eigna na Tarunga ke Tabu ke mono itamiu. Ma na Tarunga ke Tabu iangeni ke heta vano tagna a Satan ke vunaghi pungusira arahai kena boi adoa a God. ⁵ Mara na velepuhi piapilau kena boi adoa a God mena velepuhi eidia vamua na komi fata ke dika kori maramagna. Na vunegna iaani, na komi tinoni kena boi adoa a God, imarea kena magnahaghinia puala nidia na velepuhi. ⁶ Ighami mara na vetula, ighami na tinoni nigna a God. Ma arahai kena adoa a God, imarea kena leghua nimami na velepuhi. Keana, arahai kena boi na tinoni nigna a God, imarea kena boi leghua nimami na velepuhi. Iaani ke tatelia vanighita arahai ke mono na Tarunga ke Tabu ke tutuni itadia, ma arahai ke mono na tarunga

piapilau itadia.

Na Dotho Ke Mai Tagna A God

⁷ Ara kulagu, ati veidothovighi eigna na dotho ke mai itagna a God. Ahai ke dothovira na komi tinoni, imanea a dathegna a God me adoa a God. ⁸ Ma ahai ke bosu dothovira na komi tinoni, imanea ke bosu adoa a God, eigna a God na dotho hiri. ⁹ Ighita kati adoa a God ke dothovighita eigna imanea ke vetula maia sikei vamua a dathegna kori maramagna eigna katida hatia na havi ke teo na govugna. ¹⁰ Na pukuni puhi katida dothovira na komi tinoni ke mai tagna a God. Bosu na puhi kati ei vania a God, keana na puhi a God ke eia vanighita. Imanea ke vetula maia a dathegna eigna keda thehe eida ighita vaghagna na havughaghi bali hati aua na paluhada.

¹¹ Ara kulagu, na vunegna a God ke dothovighita puala vaghagna iangeni, e toke gi katida veidothovighi. ¹² Teo ahai ke dorovia a God. Keana, gi katida veidothovighi, a God ke mono duada, ma na nigna na dotho keda pukuni tateli aua kori havida.

¹³ Ighita kati adoa kati mono duagna a God, mi imanea ke mono duada ighita eigna imanea ke heghita nigna na Tarunga ke Tabu. ¹⁴ Ighami kiti dorovia a Dathegna a God miti tuturia tadia na komi tinoni a God ke vetula imanea bali vama-maluhara na komi tinoni gougovu kori koakoa. ¹⁵ Ahai keda tuturi aua a Jisas a Dathegna a God, imanea ke sikei duagna a God ma a God ke sikei duagna imanea. ¹⁶ Ighita kati pukuni adoa a

God ke dothovighita mati vaututunia a God keda dothovighita hahali.

A God na dotho, ma ahai ke dothovia a God ma na komi tinoni, imanea ke sikei duagna a God ma a God ke sikei duagna imanea. ¹⁷ Ighita katida adoa nigna na dotho a God ke pukuni jino kori havida kori vido ighita kati boi mataghunia a God kori dani keda fateghita. Ighita kati bosu mataghu eigna na havida kori maramagna iaani e leghua na havigna a Krai. ¹⁸ Ahai ke adoa a God ke dothovia, imanea keda bosu mataghunia a God eigna kori vido na dotho ke tutuni nigna a God ke mono kori havida, ighita kati bosu tangomana na mataghuniagna. Kekeha tinoni kena mataghunia a God eigna imarea kena adoa a God keda fatera. Na vunegna iangeni, gi ahai keda mataghunia a God, ighita kati adoa na dotho nigna a God ke mono kori havigna ke boi jino mua.

¹⁹ Ighita kati dothovira na komi tinoni, eigna a God ke kidi dothovighita. ²⁰ Gi ahai ke velea imanea ke dothovia a God, keana ke thevuioka tagna na tinoni kiloau, imanea ke piapilau. Gi keda boi dothovia na tinoni ke reghia, imanea ke boi tangomana na dothoviagna a God ke bosu reghia. ²¹ Na vetula a God ke heghita iaani: Ahai ke dothovia a God, imanea keda dothovira mua na komi tinoni kiloau.

5

Na Vaututuni Tagna A Jisas

¹ Arahai kena vaututunia a Jisas a Vahavi, imarea ara dathegna a God. Ma arahai kena

dothovia a Mama, imarea kedana dothovira mua ara dathegna. ² Kori vido ighita kati dothovia a God mati leghua nigna na komi vetula, ighita kati adoa ighita kati dothovira ara dathegna a God. ³ Gi katida dothovia a God, ighita katida leghua nigna na komi vetula. E bosì vahotha katida leghua nigna na vetula ⁴ eigna ara dathegna a God kena siriuhaghinia na puhi ke dika kori maramagna. Ighita kati tangomana na eiagna iangeni eigna kati vaututunia a Jisas. ⁵ Aarahai kena tangomana na siriuhaghiniagna na puhi ke dika kori maramagna na? Aarahai kena vaututunia a Jisas a Dathegna a God.

⁶ Ighita kati adoa a Jisas Kraisa a Dathegna a God eigna kori vido ke mai kori maramagna imanea ke siuvitabu kori bea, ma na ghaughabuagna ke lulu kori theheagna. Imanea ke boi siuvitabu vamua, keana imanea ke thehe ghua. Na Taruna ke Tabu ke veleghita a Jisas a Dathegna a God, ma na Tarunga ke Tabu ke bosì piapilau. ⁷ Tolu na fata ke tateli aua na hava ke tutuni eigna a Jisas Kraisa: ⁸ Na Tarunga ke Tabu; na siuvitabuagna a Jisas kori bea; ma na ghaughabuagna a Jisas ke lulu. Tolu na fata iraani kena tatelia aua vanighita sina fata ke tutuni iaani; Jisas Kraisa a Dathegna a God. ⁹ Na komi fata ke veleghita na tinoni, ighita kati vaututunira. Keana na komi fata ke veleghita a God ke toke vano, eigna imanea a God me bosì na tinoni. Ma a God ke veleghita na hava ke tutuni eigna a Dathegna. ¹⁰ Ahai ke vaututunia a Dathegna a God, imanea ke adoa na hava a God ke velea ke tutuni. Keana, ahai ke boi vaututunia na hava ke velea a God,

imanea ke velea a God ke piapilau, eigna imanea ke boi vaututunia na hava a God ke velea eigna a dathegna. ¹¹ Ighita kati adoa na hava a God ke veleghita ke tutuni eigna ke heghita ghohi na havi ke teo na govugna. Ma Jisas, a Dathegna, na hangana bali hatiagna na havi ke teo na govugna. ¹² Ma ahai ke mono haidu toetoke duagna a Dathegna a God, imanea ke hatia na havi iangeni. Keana ahai ke boi mono haidu toetoke duagna a Dathegna a God, imanea ke boi hatia na havi ke teo na govugna.

Ighita Kati Hatia Ghohi Na Havi Ke Teo Na Govugna

¹³ Itamiu ghamu koti vaututunia a Dathegna a God, inau ku risoa na komi fata kori letasi iaani eigna kotida adoa ighamu koti hatia ghohi na havi ke teo na govugna. ¹⁴ Mi ighita kati pukuni adoa a God keda rongovia nida na tarai kori maghavu kati kaea na fata ke leghua nigna na vanohehe. ¹⁵ Na vunegna ighita kati adoa a God ke rongovia nida na tarai, ighita kati adoa imanea keda heghita na hava kati kaea.

¹⁶ Gi kotida reghia na tinoni kiloau ke koakoa, keana a God keda boi vetula imanea kori meleha papara eigna na koakoa ke eia, oti tarai eigna imanea, ma God keda vahavia. Keana, kekeha koakoa, a God keda vetulara arahai kena eira kori meleha papara. Aarahai kena eia na komi koakoa iraani, inau ku boi veleghamu eigna kotida tarai eidia. ¹⁷ Na komi fata ke dika kena eia na komi tinoni, irangeni na koakoa. Keana kekeha koakoa bosì batua na tinoni kori meleha papara.

¹⁸ Ighita kati adoa ahai ke dathegna a God keda bosi eia hahalia na koakoa eigna a Jisas Kraiss ke kalitia, me vahothonahaghinia a Satan keda vajefea. ¹⁹ Ighita kati adoa ghohi ighita na komi tinoni nigna a God, keana a Satan ke vunaghi pungusira na komi tinoni kena boi voututunia a God. ²⁰ Mi ighita kati adoa a Dathegna a God ke mai me heghita na thaothadogha eigna katida adoa na God ke tutuni. Mi ighita kati mono haidu toetoke duagna na God ke tutuni, eigna ighita kati mono haidu toetoke duagna a Jisas Kraiss, a Dathegna. Imanea hiri a pukuni God ke heghita na havi ke teo na govugna.

²¹ Ara dathegu, oti reireghighamu ghehemiu eigna kotida boi maimanihihia na komi ghod ke boi tutuni.

**Na Rorong Ke Toke Eigna a Jisas Krai
The New Testament in the Bughotu language of the
Solomon Islands
Niu Testament long langguis Bughotu**

copyright © 2009 Wycliffe Bible Translators, Inc.

Language: Bughotu

Translation by: SITAG

This translation is made available to you under the terms of the Creative Commons Attribution-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not make any derivative works that change any of the actual words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2017-11-13

PDF generated using Haiola and XeLaTeX on 21 Feb 2024 from source files dated 13 Dec 2023

ff048ce1-500f-52e4-9ba7-18fcd6abd5f1